



**QORTI TAL-MAGISTRATI (MALTA)  
BHALA QORTI TA' ĠUDIKATURA KRIMINALI**

**DR. RACHEL MONTEBELLO B.A. LL.D.  
MAGISTRAT**

**Kumpilazzjoni Numru 93/2022**

**IL-PULIZIJA  
(Spettur Sherona Buhagiar)**

**-Vs-**

**GEORGE ABELA**

**Illum, 15 ta' Frar 2024**

**Il-Qorti,**

Rat l-imputazzjonijiet migjuba kontra **GEORGE ABELA**, ta' 40 sena, iben Paul u Bernarda nee' Seychell, imwieled il-Pieta' nhar il-25 ta' Novembru 1981, residenti gewwa 1, Triq it-Trinċetta, Mosta u detentur tal-karta ta' l-identita' bin-numru 064681M, li tressaq quddiemha akkużat talli nhar l-24 ta' Frar 2022 u għall-ħabta tal-ħinijet ta' bejn id-21:00hrs u l-22:45hrs gewwa 1, Triq it-Trinċetta, Mosta u/jew f'dawn il-Gżejjer Maltin:-

1. Mingħajr il-ħsieb li joqtol jew li jqiegħed il-ħajja tal-mara tiegħu Josephine Abela f'periklu car, volontarjament ikkaguna ħsara fil-ġisem jew fis-saħħa, u cioe' offiża ta'natura gravi fuq martu **Josephine Abela**, hekk kif iċċertifikat minn Dr. Denise Said (Med. Reg. 4764)
2. Hebb kontra l-mara tiegħu u cioe' **Josephine Abela** sabiex jingurja, iddejjaq jew jagħmel ħsara, kemm il-darba l-fatt ma jkunx jaqa' taħt xi dispożizzjoni oħra ta' dan il-kodiċi
3. Għamel ingurji jew tħeddid mhux imsemmija band'oħra fil-kodiċi kriminali lill-mara tiegħu, u cioe' Josephine Abela jew, jekk kien ipprovokat, ingurja b'mod li ħareg barra mill-limiti tal-provokazzjoni

Il-Qorti gentilment mitluba li toħrog ordni ta' protezzjoni. Inkluza fil-mori tal-kawża kontra George Abela a beneficiju ta' Josephine Abela u dan fit-termini tal-Artikolu 412C tal-Kap 9 tal-Liġijiet ta' Malta.

Il-Qorti mitluba wkoll f' każ ta' htija, sabiex tipprovdi għas-sigurta ta' Josephine Abela jew sabiex tinżamm il-bon ordni pubbliku, flimkien mal-piena applikabli għar-reat, torbot lil George Abela billi tapplika l-Artikoli 382A et seq tal- Kap 9 tal-Liġijiet ta' Malta, għal żmien li tħoss xieraq u/jew torbot lil George Abela b' obligazzjoni tiegħu nnifsu taħt penali ta' somma flus li tiġi ffissata mill-Qorti billi tapplika l-Artikoli 383 et seq. tal-Kap 9 tal-Liġijiet ta' Malta, għal żmien li tħoss xieraq.

Il- Qorti gentilment mitluba f 'każ ta' htija , minbarra li tinfliggi l-pieni stabbiliti mill-Liġi, tordna lill-imsemmi George Abela sabiex iħallas l-ispejjeż li jkollhom x'jaqsmu mal-ħatra ta' esperti, jew ikun l-każ hekk kif ikkontemplat fl-Artikolu 533 tal-Kapitlu 9 tal-liġijiet ta' Malta.

Semgħet lill-imputat waqt l-eżami jwieġeb li mhux hati tal-akkużi;

Rat in-nota tal-Avukat Ġenerali tal-15 ta' Marzu 2023 fejn, għall-finijiet tal-Artikolu 370(3)(a) tal-Kodici Kriminali, indika l-artikoli tal-liġi li abbażi tagħhom, hemm maħsub li tista' tinstab ħtija, u cioè`:

1. Fl-artikoli 214, 215, 216 u 222(1)(a) tal-Kapitolu 9 tal-Liġijiet ta' Malta;
2. Fl-artikolu 339(1)(d) tal-Kapitolu 9 tal-Liġijiet ta' Malta;
3. Fl-artikolu 339(1)(e) tal-Kapitolu 9 tal-Liġijiet ta' Malta;
4. Fl-artikoli 382A, 383, 384, 385, 386, 412C u 412D tal-Kapitolu 9 tal-Liġijiet ta' Malta;
5. Fl-artikoli 15A, 17, 31, 532A, 532B u 533 tal-Kapitolu 9 tal-Liġijiet ta' Malta;

Semgħet lill-imputat waqt l-udjenza tal-20 ta' Marzu 2023 jiddikjara li m'għandux oġġezzjoni li dawn il-proċeduri jiġu trattati u deċiżi bil-proċedura sommarja minn din il-Qorti bħala Qorti tal-Ġudikatura Kriminali;

Semgħet ix-xhieda u rat il-provi kollha, kif ukoll id-dokumenti esebiti;

Semgħet is-sottomissjonijiet orali tal-Prosekuzzjoni u tal-abbli difensur tal-imputat fl-udjenza tal-24 ta' Jannar 2024;

Rat l-atti kollha;

Rat illi l-kawża giet imħollija għal-lum għas-sentenza;

Ikkunsidrat;

Illi dan il-każ huwa wieħed ta' vjolenza domestika kif imfisser fl-artikolu 2 tal-Kapitolu 581 tal-Liġijiet ta' Malta u l-akkużi kollha huma marbuta ma' incident li seħħ

fl-24 ta' Frar 2022 fejn l-imputat allegatament sawwat lil martu, Josephine Abela u kkaġjonalha offiċi ta' natura gravi, dan kollu fil-presenza tat-tifel minuri tal-koppja.

Fl-isfond tal-każ insibu koppja mizzewġa b'tifel ta' seba' snin, għaddejja minn mumentu diffiċli fejn għall-aħħar ftit żmien kienu tbiegħdu minn xulxin u kien hemm ukoll diffikoltajiet fir-relazzjonijiet intimi, anke biex jiġi konċepit tarbija oħra. Il-parti offiċja, Josephine Abela, iddeċidiet li tniedi l-proċess ta' separazzjoni personali, bl-imputat jallega infedelta' da parti tagħha. Mit-testimonjanza tax-xhieda li ġew imressqa mill-Prosekuzzjoni jirriżulta illi l-koppja u binhom kienu jgħixu fid-dar tal-ġenituri tal-parti offiċja, ġewwa 1, Triq it-Trincetta, Mosta u xi ġimagħtejn qabel l-incident li seħħ fl-24 ta' Frar 2022, l-imputat kien irċieva korrispondenza mingħand l-avukat ta' Josephine Abela dwar is-seperazzjoni.

**Josephine Abela**, il-parti offiċja, xehdet illi fl-24 ta' Frar 2022 għall-ħabta tal-10.00 p.m. hija kienet rieqda fis-sodda hdejn it-tifel meta bdiet tisma' ħoss ta' ħġieġ jinkiser u meta ħarġet mill-kamra u niżlet isfel, tara lill-imputat jitfa' affarijiet fl-art u jkisser. Għalkemm bdiet tgħidli biex jieqaf ma taħx kasha u baqa' jkisser u mbagħad tela' fuq u qajjem lit-tifel li kien rieqed fis-sodda. L-imputat beda jistaqsi lit-tifel biex jgħidli fejn qiegħda tmur ommu u ħarġu mis-sodda, iżda t-tifel ma bediex jitkellem. Josephine Abela bdiet tgħidli biex iħalli lit-tifel għax kien qed jaħsdu. Xehdet illi f'daqqa u l-ħin *"imbuttani għal fuq, kellna sufan u mbottani għal fuqu, qabad wire bi plakka u beda jagħti bl-addoċċ ġo rasi, ġo wiċċi u kullimkien."* F'ħin minnhom waqgħet minn fuq is-sufan u l-imputat kompli jsawwatha bl-addoċċ u wegġagħha u xehdet ukoll li *"t-tifel kien qed jitriegħed bil-biża"*. Dak il-ħin ma kienetx taf l-imputat minn fejn ġab il-wajer u l-plakka li sawwatha bihom. Kif irnexxielha tqum minn mal-art, hija ċomplet lill-Pulizija u l-imputat baqa' fuq mat-tifel sakemm waslu fuq il-post, f'liema waqt huwa pprova joħroġ mid-dar bit-tifel, iżda ġie mwaqqaf mill-Pulizija. Josephine Abela ċaħdet li kellha relazzjoni adultera ma' irġiel oħrajn u li kienet tiltaqa' ma' ċertu Adrian Bezzina u Anglu Scerri, għalkemm stqarret li tassew ma kienetx sodisfatta bir-relazzjoni sesswali ma' żewġha dak iż-żmien.

**Michael Bugeja**, missier il-parti offiża, xehed illi meta l-imputat daħal id-dar dakinhar tal-inċident, kien bil-lejl u hu kien qed jara t-television isfel. L-imputat qabad jiftaħ il-fridge u beda jixhet kull ma kien hemm ġo fih mal-art fejn saqajh, ikisser u jfarrak vażetti li kien hemm fil-fridge. Imbagħad rah jaqla' bis-saħħa l-plakka tal-fridge minn mal-ħajt u tela' bih fuq, u wara ftit beda jisma' storbuju u lill-imputat u lil Josephine jgħajtu minn fuq u sema' wkoll twerziq. Wara xi għaxar minuti jara lill-imputat niezze it-taraġ bit-tifel f'idu biex jitlaq 'il barra bih, iżda ġiet il-mara tiegħu minn fuq u waqfitu milli johroġ mid-dar bit-tifel. Meta nizlet Josephine minn fuq, kienet qed tgħajjat bl-uġiġh u kienet tidher muġuġha u l-għada ra li kellha *black eye*.

**Maryrose Bugeja**, omm il-parti offiża, ikkonfermat dan kollu u xehdet illi dakinhar tal-inċident, hija ħarġet mill-kamra tas-sodda meta semgħet ċekċik ta' ħġieġ u rat lill-imputat ikisser l-affarijiet li kien fil-fridge billi jixhtihom mal-art maġenb saqajn żewġha li kien qed jara t-television. Ftit minuti wara semgħet lil bintha tgħajjat u twerzaq u meta nizlet qaltilha li l-imputat kien taha daqqa ta' wajer u l-għada ratilha għajn minnhom baqgħet magħluqa.

**PS 2145 Graziella Camilleri** xehdet li meta daħal ir-rapport fl-24 ta' Frar 2022 għall-ħabta tal-10.30 p.m. hija marret fl-indirizz 1, Triq it-Trinċetta, Mosta u meta waslet, kien hemm Josephine Abela qed tistenniha fil-parapett, filwaqt li ġewwa r-residenza kien hemm kommosjoni u rat żewġ persuni anzjani u tifel ta' madwar seba' snin li kien qiegħed f'idejn George Abela. Innotat li l-imputat kien jidher eċitat ħafna u emozzjonat u beda jgħid li kien hemm problemi matrimonjali u adulterju, iżda fl-ebda mument ma kien aggressiv. Rat ukoll xi platt imkisser fl-art u nnotat li Josephine Abela kellha xi nefhiet f'wicċha u f'moħħha fil-parti ta' hdejn widnejha, fejn qaltilha li l-aggressjoni kienet saret bl-użu ta' plakka jew *extension*. Hemmhekk hija nnotat il-plakka bil-wajer tad-dawl maqluġh fil-bidu tat-taraġ li hemm maġenb il-kċina.

Dan il-wajer kien ingabar minn PC 2430 Neil Farrugia li akkumpanja lil PC 2145 fir-residenza fejn kien seħħ l-incident fl-24 ta' Frar 2022. Huwa ddeskrivih bhala wajer abjad bi plakka u kkonferma li dan kien fit-taraġ fir-residenza.

**George Abela, l-imputat**, fl-istqarrija li giet rilaxxata minnu waqt li kien qed jiġi interrogat mill-Pulizija fil-25 ta' Frar 2022, fejn kien assistit mill-avukat tal-għażla tiegħu, stqarr li madwar tliet ġimgħat qabel l-incident, kien irċieva ittra mingħand l-avukat tal-mara tiegħu biex tissepara. Sostna li martu riedet tissepara għaliex qiegħda ma' haddieħor u fuq il-profil tagħha fuq Facebook, huwa kien ra messagġi mingħand irġiel oħrajn, filwaqt li t-tifel ukoll kien qallu li xi hadd kien jiġi d-dar biex jitlaqa' ma' ommu. Madanakollu, hu qatt ma kkonfrontaha dwar dan. Stqarr ukoll li hu jaħdem hafna u dejjem xogħol u l-mara kienet tgerger, iżda riċentement kienet bdiet toħroġ għal rasha u bdiet tmur ukoll il-gym u l-hin kollu tilgħab bil-mobile. Hu kien ħadha bi kbira li riedet tissepara.

L-imputat waqt l-interrogazzjoni ma wieġeb għal ebda domanda relatata mal-incident tal-24 ta' Frar 2022 fejn allegatament sawwat lil martu kif del resto kellu kull jedd li jagħmel.

Ikkunsidrat;

Illi mill-gabra tal-provi l-Qorti ma għandha ebda dubju kwalsiasi li fl-24 ta' Frar 2022 l-imputat sawwat lil martu b'wajer bi plakka mqabbad miegħu u li kkaġunalha l-offiżi li ġew riskontrati minn Dr. Denise Said kif ukoll minn PC 2145 u PC 2160 u li jidhru fir-ritratti Dok. SB8 sa Dok. SB12. Il-platt imkisser mal-art u l-plakka bil-wajer li giet innotata minn PC 2145 mitfugħa fit-taraġ ġewwa r-residenza, huma konsistenti mal-verżjoni ta' Josephine Abela: dan il-wajer bil-plakka ġie elevat minn fuq il-post minn PC 2430 Neil Farrugia u ġie esebit materjalment mill-Ispettur Sherona Buhagiar.

Hi sodisfatta wkoll illi l-imputat meta aggreddixxa lil martu, ma kienx ġie provokat bl-ebda mod u lanqas taqbel mal-argument tal-abbli difensur tal-imputat waqt it-

trattazzjoni finali, li fiċ-ċirkostanzi jsibu riskontru d-dispożizzjonijiet tal-artikolu 227(ċ) tal-Kap. 9 għaliex, allegatament, l-imputat ma kienx jaf x'qed jagħmel.

L-artikolu 227(ċ) tal-Kap. 9 jiddisponi illi l-omicidju volontarju u bl-applikazzjoni tal-artikolu 230 tal-Kap. 9 ukoll l-offiża volontarja, hu skużabbli meta jsir-

*“... minn persuna fil-waqt li tkun taħt l-influwenza immedjata ta' passjoni istantanja jew agitazzjoni tal-moħħ illi minhabba fiha, fil-waqt tad-delitt, ma tkunx tista' tqis l-egħmil tagħha;*

*Sabiex l-akkużat jitqies li ma kienx jista' jqis l-egħmil tiegħu, jinħtiegħ illi fil-fatt l-omicidju jkun sar minhabba saħna ta' demm u mhux għaliex kien hemm il-ħsieb magħmul tal-qtil ta' persuna jew ta' ħsara gravi fuq il-persuna, u illi r-raġuni kienet tali illi, f'nies ta' temperament ordinarju, komunement iġġib l-effett li ma jkunux kapaċi li jqisu l-konsegwenzi tad-delitt.”*

Kuntrarjament għal dak li ġie sottomess mid-difiża waqt it-trattazzjoni, Josephine Abela f'ebda waqt matul id-depożizzjoni tagħha qalet li l-imputat ma kienx jaf x'qed jagħmel. Hi xehdet:-

*“... u mbagħad qalli fejn hu t-tifel, għidtlu rieqed hux, tela' jġri fuq qabli, mar iqajjmu, heqq meta qajjem it-tifel, kif naqbad ngħidlek, qas kien jaf qisu x'laqqtu, beda jgħidlu 'iġhidli l-mummy fejn qieghda tmur u t-tifel ma bediex jittellem...”*

Għall-Qorti hu evidenti li r-riferenza li saret għal xi hadd li ma kienx jaf x'laqtu, kienet riferenza għat-tifel tal-partijiet ta' seba' snin li kien rieqed u nħasad meta missieru qajmu biex jistaqsih fejn tmur ommu, u żgur mhux riferenza għall-imputat. Fil-fatt, il-fatti li johorġu mit-testimonjanza tax-xhieda li ġew imressqa mill-Prosekuzzjoni, bl-ebda mod ma jagħtu x'jifhem li l-imputat kien taħt agitazzjoni tal-moħħ illi minhabba fiha ma setax iqis l-egħmil tiegħu, wisq inqas li kien f'dan l-istat minhabba xi provokazzjoni ingusta da parti ta' martu.

Huwa paċifiku fil-ġurisprudenza in materja illi biex tiġi invokata l-iskuzanti tal-provokazzjoni b'xi qies ta' suċċess, jeħtieġ li jiġi ppruvat f'kull każ illi l-att li jikkostitwixxi l-provokazzjoni kien ingust. Il-Qorti tal-Appell Kriminali fis-sentenza tagħha fl-ismijiet **Il-Pulizija vs Paul Abela**, deċiża fl-10 ta' Settembru 2004 riteniet:

*“... dejjem irid ikun hemm provokazzjoni ingusta ... il-gurista Francesco Antolisei in konnessjoni ma' l-attenwanti generali tal-provokazzjoni ighid hekk: “la situazione psicologica di cui trattasi ... deve essere determinata da un fatto ingiusto altrui. Non occorre che tale fatto costituisca reato e neppure che sia giuridicamente illecito; basta che sia ingiusto dal punto di vista morale. Percio' l-attenuante dovrà ammettersi anche di fronte ad un comportamento legittimo che assuma carattere provocatorio per le modalita' esose o anche semplicemente sconvenienti con cui si effettua, o per ragioni che lo hanno determinato (rancore, odio, vendetta, iattanza, dispetto ecc.) Quanto alla reazione non si richiede che sia proporzionata al fatto ingiusto” (Antolisei F. Manuale di Diritto Penale – Parte Generale Giuffre Milano 1989 pg.394-397).”*

Fir-rigward, il-Prof. Sir Anthony Mamo fin-Noti tiegħu jispjega illi d-difiża tal-provokazzjoni tkun f'lokha fejn jiġi ppruvat illi *“... the provocation was sufficient to deprive a reasonable man, a man of ordinary temperament, of his self-control, not whether it was sufficient to deprive of his self-control the particular person charged...”*<sup>1</sup> Għalhekk, il-kejl m'huwix wieħed soġġettiv iżda oġġettiv: il-kejl tal-persuna ta' temperament ordinarju.

Huwa minnu li wara d-delitt, l-imputat kien emozzjonat u fi stat ta' eċitament<sup>2</sup> iżda ma jirrizultax li kien diġa' jinsab f'dan l-istat fil-ħin tal-kommissjoni tad-delitt. F'kull każ, hi mankanti b'mod assolut il-prova **mhux biss ta' aġitazzjoni tal-moħħ jew is-sahna tad-demmi li ġieghlitu jhebb għal martu isawwatha u jikkagunalha l-offizi**

---

<sup>1</sup> Notes on Criminal Law, Vol. II, page 262.

<sup>2</sup> Ara xhieda PC 2145 Graziella Camilleri.



**rizultanti ikkaġunat minn xi azzjoni provokatorja ingusta, iżda wkoll il-prova ta' xi azzjoni provokatorja nnifisha li saret fil-waqt tal-kommissjoni tad-delitt u jirrendi d-delitt skużabbli.** Dan qed jingħad għaliex l-ewwel element indispensabbli għat-tqanqil b'suċċess tal-iskużanti tal-provokazzjoni hu dak imsemmi fl-artikolu 235 li jipprovdi illi *“Ma jiswiex lill-hati l-provokazzjonijiet imsemmija fl-artikolu 227 u 230, meta ma jkunux saru fil-waqt tal-azzjoni li tagħha jingiebu bhala skuza.”*<sup>3</sup>

Jekk skont id-difiza l-att provokatorju jikkonsisti fl-infedelta' tal-parti offiża u l-imputat kien irrabjat għaliex kien sar jaf, allegatament, li qed tiltaqa' ma' rġiel oħrajn, il-Qorti mkien fl-atti u fil-provi ma riskontrat xi prova li l-imputat kien għadu kif sar jaf b'din l-allegat infedelta' jew kien għadu kif kixef lil martu f'xi att ta' infedelta, la dak il-ħin tad-delitt u lanqas fil-ħinijiet ta' qabel. Fir-rigward tax-xewqa tal-parti offiża li tissepara, għalkemm hu minnu li l-imputat jidher li kien ħadha bi kbira, kien stqarr huwa stess fl-interrogazzjoni illi l-ittra legali fejn gie mgħarraf li martu riedet tiftaħ proċeduri tas-separazzjoni personali, kien irċeviha madwar tliet ġimgħat qabel. Mhux hekk biss, talli huwa ppruvat mill-ġabra tax-xhieda illi meta daħal id-dar, l-imputat ma kienx mar mill-ewwel ifittex lil martu biex iħebb għaliha, iżda kien mar fil-kċina fejn beda jkisser l-affarijiet li kienu fil-fridge fil-prezenza tal-kunjati tiegħu u kien biss meta l-parti offiża nizlet biex tara għaliex kien qed jagħmel hekk, li qaċċat il-wajer bil-plakka minn mal-ħajt u tela' fuq fejn hemmhekk, beda jipprova jqajjem it-tifel tagħhom. Dan kollu mingħajr ebda ħjiel ta' prova ta' xi att provokatorju li seħħ fil-waqt tal-kommissjoni tad-delitt, wisq inqas xi att provokatorju ingust.

Hija wkoll il-fehma tal-Qorti illi f'kull każ, l-allegat infedelta' ta' martu u d-deċiżjoni tagħha li tissepara, ma setgħu qatt, fiċ-ċirkostanzi li joħorgu mill-provi proċesswali, anke jekk f'moħħ l-imputat kienu jikkostitwixxi provokazzjoni ingusta, iqanqlu fih sentiment vjolenti daqshekk estrem f'persuna ta' temperament ordinarju li jġieghluh jaggedixxi lil martu b'diversi daqqiet ta' plakka bil-wajer u jikkagunalha offiži evidenti fuq diversi partijiet ta' ġisimha inkluż fuq wiċċha.

---

<sup>3</sup> Enfasi tal-Qorti.

Fis-sentenza **Ir-Repubblika ta' Malta vs Francis Buhagiar**<sup>4</sup>, konfermata fuq appell<sup>5</sup> il-Qorti ċitat lil Jeremy Horder: '*Provocation and Responsibility*' (OUP, 1992, p. 120):-

“... notwithstanding that a man's reason might be unseated on the basis that the reasonable man would have found himself out of control, there is still in every human being a residual capacity for self-control, which the exigencies of a given situation may call for. That must be the justification for passing a sentence of imprisonment, to recognise that there is still left some degree of culpability...”

Għalhekk, l-imputat ma jistax jinvoka b'suċċess id-difiza tal-provokazzjoni taħt il-paragrafu (ċ) tal-artikolu 227 tal-Kap. 9.

Ikkunsidrat;

Illi imiss issa li jiġi stabbilit jekk l-offiżi subiti minn Josephine Abela b'riżultat tal-aggressjoni tal-imputat, humiex ta' natura gravi kif imfisser fl-artikolu 216 tal-Kap. 9 liema dispożizzjoni legali għet indikata espressament mill-Avukat Ġenerali fin-nota tar-rinviju għall-ġudizzju flimkien mal-aggravanti taħt l-artikolu 222(1)(a) tal-Kap. 9, jew inkella ta' natura ħafifa.

L-Avukat Ġenerali ma indikax is-subartikolu jew il-paragrafu jew paragrafi tal-artikolu 216 tal-Kap. 9 li fil-fehma tiegħu japplikaw għall-offiżi subiti mill-parti offiżi. Madanakollu, billi ma nġiebet ebda prova mill-Prosekuzzjoni illi l-offiżi (a) ġabu perikolu tal-ħajja, jew ta' debbulizza permanenti fis-saħħa jew fil-funzjoni ta' xi parti tal-ġisem tal-parti offiża jew ta' difett permanenti f'parti tal-għamla ta' ġisimha jew inkella ta' marda permanenti tal-moħħ, (b) ikkaġunaw xi ferita li tidħol f'waħda mill-kavitajiet tal-ġisem jew (c) ikkaġunaw marda tal-moħħ jew tal-ġisem li ddum għal tletin ġurnata jew iżjed, inkella, għal daqshekk żmien, zammew lill-parti offiża milli

---

<sup>4</sup> Decided by the Criminal Court on the 5<sup>th</sup> November 2003.

<sup>5</sup> On the 24<sup>th</sup> September 2004 by the Court of Criminal Appeal (Sup.).

tmur għax-xogħol tagħha<sup>6</sup>, iżda ġew riskontrati offiżi fuq il-wiċċ u s-swaba' tal-parti offiża, il-Qorti tqis illi dawn l-offiżi jistgħu possibbilment jirrientraw fit-tifsira taħt il-paragrafu (b) tal-artikolu 216(1) tal-Kap. 9, ċioe" offiża li *“għib mankament jew sfregju fil-wiċċ, fil-ghonq jew f'wahda mill-idejn tal-offiż.”*

In kwantu għal *“mankament”* fil-wiċċ, fl-ghonq jew f'wahda mill-idejn tal-offiż, jinsab ritenut illi dan, b'mod ġenerali, jiġi riskontrat meta jkun hemm deterjorament tal-aspett tal-wiċċ, l-ghonq jew f'wahda mill-idejn<sup>7</sup>. L-isfregju mbagħad, diversament minn mankament, hija kull ħsara li tista' ssir fir-regolarita' u fl-armonija tal-lineamenti ta' dawn il-partijiet tal-ġisem tal-parti offiża. Skont l-insenjament paċifiku in materja, biex l-offiża titqies bħala sfregju, din trid tkun viżibbli *“minn distanza li hi dik ‘li soltu jkun hemm bejn in-nies meta jitkellmu ma’ xulxin”*<sup>8</sup> iżda mhux rikjest li din il-ħsara tibqa' hekk viżibbli għal xi żmien stabbilit. Kollox jiddependi mill-entita' tal-ħsara: mhux importanti x'tissejjaħ il-ħsara f'termini mediċi jew popolari għaliex dak li hu importanti hu l-entita' tal-ħsara li tkun ġiet imġarrba.

Ġie ritenut ukoll:-

*“Sabiex tkun skontata l-prova tar-reat kontemplat fl-artikolu 216(1)(b) huwa bizzejjed li l-offiża tħalli mankament jew sfregju, f'dan il-kaz mankament, fuq l-idejn jew fuq il-wiċċ u l-kwistjoni ta' permanenza jew possibilita' jew probabilita' ta' permanenza ma jiccentraw xejn in rigward. ... il-liġi ma tirrikjedix li l-isfregju jipperdura għal zi zmien partikolari. Sfregju fil-wiċċ, fil-ghonq jew f'wahda mill-idejn anke jekk ta' ffit granet jibqa' sfregju għall-finijiet ta' l-imsemmija disposizzjoni. Il-permanenza ta' l-isfregju hi relevanti biss meta, abbinata mal-gravita', taghti lok għal-hekk imsejja *“offiża gravissima”* skond l-artikolu 218(1)(b) tal-Kodici Kriminali.”*<sup>9</sup>

---

<sup>6</sup> Mhux ippruvat lanqas li l-parti offiża kienet tqila.

<sup>7</sup> Ara **Il-Pulizija v. Paul Spagnol**, Appell Kriminali deciz 12 ta' Settembru 1996.

<sup>8</sup> **Il-Pulizija vs Emily Zarb** Appell Kriminali, deciz 15.2.58, Kollezz. XLII.iv.1245, 1248.

<sup>9</sup> Appell Kriminali : **Il-Pulizija v. Luke Sciberras**, deciz 28 ta' Mejju 2018.

Fir-rigward, il-Qorti tirreferi wkoll għal dak li ntqal sussegwentement mill-Qorti tal-Appell Kriminali fis-sentenza tagħha fl-ismijiet **Il-Pulizija vs Antonio sive Anthony Randich**, deċiża fit-2 ta' Settembru 1999:-

*“Kif din il-Qorti kellha l-opportunita` li tirrimarka f’okkazzjonijiet ohra, l-isfregju (‘disfigurement’) fil-wicc (jew fl-ghonq jew fl-id) kontemplat fl-artikolu 216(1)(b) tal-Kodici Kriminali jista’ jkun anke ta’ natura temporanea, bhal, per eżempju, sakemm il-ferita tfiq. Huwa biss fil-kaz tal-hekk imsejja ‘offiza gravissima’ fl-artikolu 218(1)(b) li l-ligi tirrikjedi l-permanenza (oltre l-gravita`) ta’ l-isfregju. Mir-ritratti esibiti din il-Qorti tara li l-ewwel Qorti setghet legalment u ragjonevolment tikkwalifika l-offiza f’wicc Sultana bhala sfregju (ghalkemm mhux gravi u anqas permanenti) peress li dik l-offiza kienet tiddisturba l-armonija tal-lineamenti tal-wicc u kienet tidher minn distanza normali.”*

Illi iktar minn hekk, huwa stabbilit li l-Qorti tista’ tasal għal konkluzjoni differenti minn dik tat-tobba. Dan il-prinċipju gie affermat mill-Qorti tal-Appell Kriminali fis-sentenza fl-ismijiet **Il-Pulizija vs Francis Dingli**<sup>10</sup> fejn intqal illi:-

*“... għall-finijiet tal-artikolu 216 jekk hemmx sfregju jew le hi kwistjoni ta’ fatt rimessa għall-gudikant ... u dan kien perfettament intitolat li jasal għal konkluzjoni differenti minn dik li wasal għaliha l-espert tal-Qorti. [enfasi ta’ din il-Qorti]*

Mill-provi jirriżulta illi b’riżultat tas-swat li qalgħet bil-plakka u l-wajer, Josephine Abela kellha *black eye*, nefha f’wicċha, daqqiet ġo rasha u ħafna uġiġħ skont kif xehdet hi stess u kif jirriżulta miċ-ċertifikat mediku rilaxxat minn Dr. Denise Said li eżaminatha iktar tard dak il-lejl stess, 24 ta’ Frar 2022, ġewwa ċ-Ċentru tas-Saħħa tal-Mosta. Dr. Denise Said xehdet illi riskontrat tbengil ta’ madwar żewġ ċentimetri fin-nofs tal-moħħ, tbengila ohra ta’ sitt ċentimetri bi tliet ċentimetri fuq in-naħa tax-xellug tal-moħħ u ħmura estiża fuq il-ġwienah tal-ispallejn. Ġew riskontrati wkoll grif superficjali fuq iż-żaqq u d-driegħ tax-xellug li kien ukoll minfuħ u bil-ħmura, kif

---

<sup>10</sup> Deċiża fit-12 ta’ Settembru 1996.

ukoll tbengil u hmura fuq l-irkobba tax-xellug u laċerazzjoni superficjali fit-tarf tas-suba' tan-nofs tal-id ix-xellugija. Ma kienx hemm ksur ta' għadam iżda billi l-feriti kienu fuq il-wiċċ, Dr. Denise Said ikkonfermat li hija klassifikathom bħala offiżi ta' natura gravi<sup>11</sup>.

Għall-Qorti dawn il-feriti huma evidentement kompatibbli mad-diversi daqqiet li Josephine Abela xehdet li qalgħet f'partijiet differenti ta' ġisimha meta nlaqtet bid-daqqiet tal-plakka u l-wajer meta kienet mitfugħa fuq is-sufan u mbagħad fl-art. Il-feriti f'wiċċ il-parti offiża jidhru fir-ritratti li ttieħdu minn PS 2160 Nicolette Grech ġewwa t-Taqsima tal-Vjolenza Domestika fejn irċeviet ir-rapport ta' Josephine Abela fil-25 ta' Frar 2022<sup>12</sup>.

Applikant l-insenjament riprodott qabel għall-fattispeċje tal-offiżi li garrbet il-parti offiża b'riżultat tad-daqqiet li qalgħet mingħand l-imputat bil-plakka bil-wajer f'wiċċha u f'idejha, il-Qorti ma taqbilx li huwa ppruvat sosdisfaċjentement li dawn jikkostitwixxi sfregġu għall-fini tal-artikolu 216(1)(b) tal-Kap. 9. Dan qed jingħad għaliex tbengila, nefħa (mhux ġejja minn ksur jew frattura) jew grif superficjali fil-wiċċ, filwaqt li tassew jistgħu jkerrhu d-dehra tal-wiċċ għal ffit granet, m'humiex biżżejjed waħedhom biex jitqiesu bħala *disfigurement*. Fil-każ in diżamina ġie eskluż li kien hemm ksur, frattura jew spostament tal-għadam tal-idejn jew tal-wiċċ, jew fis-snien, u ma jirriżultax li l-vittma garrbet laċerazzjoni li fetħet il-ġilda tal-wiċċ, l-idejn jew l-għonq, jew l-għajnejn. Offiżi li, fil-fehma tal-Qorti, huma meħtieġa biex jiġi riskontrat tħassir tar-regolarita' tal-linjamenti tal-wiċċ (l-għonq) jew l-idejn, jew it-tikrih tad-dehra tal-wiċċ (l-għonq) jew l-idejn. Fin-nuqqas, id-dehra ta' tbengila jew nefħa tal-ġilda tal-wiċċ u girfa superficjali fis-swaba', bħalma ġie riskontrat fil-każ in diżamina, ma jħassrux id-dehra tal-wiċċ għall-fini ta', u mhux biżżejjed biex jiġi riskontrat, sfregġu għall-fini tal-artikolu 216(1)(b) tal-Kap. 9.

---

<sup>11</sup> Ara xhieda ta' Dr. Denise Said, 28 ta' April 2022 u ċertifikat f'paġna 9 tal-atti proċesswali.

<sup>12</sup> Dok. SB8 sa Dok. SB 11, paġna 84 tal-atti proċesswali.

Għaldaqstant, l-offiżi subiti mill-parti offiża f'wicċha u f'wieħed mis-suba' tal-idejn, billi ma gġib ebda waħda mill-konsegwenzi ravviżati fl-artikolu 216 tal-Kap. 9, huma ta' natura ħafifa a tenur tal-artikolu 221(1) tal-Kap. 9.

L-Avukat Ġenerali indika wkoll l-aggravanti tal-piena skont l-artikolu 222(1)(a) tal-Kap.9. Dan jipprovdi:

*Il-pieni msemmijin fl-artikoli 216, 217, 218 u 220, u fis-subartikoli (1) u (2) tal-aħħar artikolu qabel dan, jiżdienu bi grad meta l-offiża ssir –*

*(a) fuq il-persuna ta' wieħed mill-ġenituri jew ta' axxendent ieħor legittimu u naturali, jew fuq il-persuna tal-aħwa, bniet jew subien, legittimi u naturali, jew fuq il-persuna ta' wieħed mill-konjuġi, jew fuq il-persuna ta' wieħed mill-ġenituri naturali, jew fuq xi persuna msemmija fl-artikolu 202(h).*

Billi huwa ppruvat li l-vittma hija mart l-imputat u dan hu ammess minnu wkoll fl-istqarrija rilaxxata minnu, il-piena għar-reat taħt l-artikolu 216(1)(b) għandha tiġi miżjuda bi grad taħt l-artikolu 222(1)(a) tal-Kap. 9.

Ikkunsidrat;

Illi fuq sejbien ta' htija għall-ewwel imputazzjoni, l-imputat ma jistax ma jinstabx ħati wkoll għar-reat kontravvenzjonali taħt l-artikolu 339(1)(d) tal-Kap. 9 ċioe' illi fl-istess data u ħin, hebb għal martu Josephine Abela biex jagħmel ħsara lilha. Madankollu, billi f'dan il-każ isib riskontru l-prinċipju tal-konkorrenza ta' reati u pjeni għaliex bl-att li permezz tiegħu hebb għal martu l-imputat kiser iktar minn dispożizzjoni waħda tal-liġi, sejjer jingħata l-piena għar-reat l-iktar gravi taħt l-artikolu 216(1) tal-Kap. 9.

Illi ġie mixli wkoll bir-reat kontravvenzjonali taħt l-artikolu 339(1)(e) tal-Kap. 9, ċioe' li għamel ingurji jew thedded lill-mara tiegħu jew jekk kien iprovokat, ħareġ barra mil-limiti tal-provokazzjoni.

Ma jirriżulta minn imkien mill-atti u l-provi proċesswali li l-imputat għajjar lil martu jew heddidha b'xi mod u hadd ma xehed dwar xi kliem ta' theddid jew ingurja li l-imputat seta' qal jew indirizza lil martu matul l-aggressjoni, qabel jew wara. Għalhekk ma jistax jinstab hati tat-tielet imputazzjoni.

Ikkunsidrat;

Illi għall-fini tal-piena li għandha tiġi erogata fuq sejbien ta' htija għar-reati taht l-artikolu 221(1) tal-Kap. 9 biż-żieda fil-piena taht l-artikolu 222(1)(a) tal-istess Kap. 9, il-Qorti kkunsidrat diversi fatturi.

Qabel xejn il-gravita' tad-delitt kommess mill-imputat fejn sawwat lil martu sempliċement għaliex kien irrabjat għaliha u hassu offiż li seta' kienet infidili lejha u riedet tissepara. Fil-fehma tal-Qorti, vjolenza bħal dik manifestata mill-imputat m'hijiex ġustifikabbli bl-ebda mod u għal ebda raġuni iżda jidher li l-imputat ma jridx jifhem li azzjonijiet tiegħu fil-konfront ta' martu huma hażin u illegali. Kemm hu hekk, mal-Uffiċjal tal-Probation li giet mahtura biex issegwih taht Ordni Provvizorju ta' Superviżjoni, huwa esprima l-fehma li l-htija għal eġhmilu hi biss ta' martu li kissret iż-żwieġ tagħhom, tant illi ma hassx il-bżonn jattendi għas-sessjonijiet mal-Uffiċjal tal-Probation. L-imputat ma hassx il-bżonn lanqas li jingħata xi xorta ta' għajjnuna biex jibdel din l-attitudni u jindirizza l-element ta' rabja fil-konfront ta' martu, kif gie riskontrat mill-istess Uffiċjal tal-Probation, kif ukoll xi wegghat passati li kien jidher li kienu għadhom ma gewx riżolti.

Inizzjalment, l-imputat kien irrifjuta wkoll is-servizz ta' psikologu b'xejn, iżda iktar tard, fil-21 ta' Novembru 2023, huwa aċċetta li jiġi riferut għand psikologu bħala parti mis-superviżjoni li kienet qed issir taht il-kappa tal-Ordni Provvizorju ta' Superviżjoni maħrug b'digriet tad-29 ta' Mejju 2023. Il-Qorti sejra tordna lill-imputat sabiex jiehu dan it-trattament psikologiku biex jiġi assigurat li jibdel l-attitudni tiegħu lejn il-vjolenza domestika u biex jiġi prevenut l-eġhmil ta' reati oħrajn.

Il-Qorti ma tqisx li l-imputat wera rieda biżżejjed li jirrifirma ruħu u li jaççetta l-konsegwenzi ta' eghmilu. Izda fl-istess waqt sejra twiežen ukoll il-fatt li l-fedina penali tiegħu hi waħda netta u kif gie sottomess mid-difiża, is-sitwazzjoni bejn il-partijiet illum ikkalmat u ma kienx hemm inçidenti oħrajn.

Tirribadixxi illi aġir aggressiv u vjolenti bħal dik manifestata mill-imputat ma għandhiex post fis-soçjeta' u ma għandhiex tiġi tollerata u bla dubju jimmerita piena idonea li sservi ta' deterrent u twassal messaggġ çar illi l-vjolenza fuq in-nisa kif ukoll kwalunkwe vjolenza f'unita' domestika hija deplorevoli u għandha tiġu kkundannata b'mod gravi.

**Għal dawn il-motivi, filwaqt li ma ssibx htija għat-tielet imputazzjoni taht l-artikolu 339(1)(e) tal-Kodiçi Kriminali, wara li rat l-artikoli 17, 31, 214, 215, 221(1), 222(1)(a) u 339(1)(d) tal-Kapitolu 9 tal-Liġijiet ta' Malta, issib lil GEORGE ABELA hati tal-ewwel u t-tieni imputazzjonijiet u tikkundannah disa' (9) xhur prigunerija izda bl-applikazzjoni tal-artikolu 28A tal-istess Kapitolu 9 tal-Liġijiet ta' Malta tordna li din is-sentenza ma tidholx fis-sehħ hlief jekk il-hati jikkommetti reat iehor punibbli bil-prigunerija fi żmien sentejn.**

**Għall-fini tal-artikolu 533 tal-Kapitolu 9 tal-Liġijiet ta' Malta, tikkundanna lill-hati għall-hlas lir-Regjstratur tal-Qorti tas-somma ta' hamest elef u hamsa u ghoxrin Euro u ghaxar çenteżmi (€525.10) rappreżentanti l-ispejjez li għandhom x'jaqsmu mal-hatra ta' whud mill-esperti jew periti fil-proçeduri<sup>13</sup> u dan fi żmien sitt (6) xhur.**

**Bl-applikazzjoni tal-artikolu 382A tal-Kapitolu 9 tal-Liġijiet ta' Malta tordna l-hruġ ta' Ordni ta' Trażzin fil-konfront tal-hati għall-protezzjoni tas-sigurta' ta' Josephine Abela għal żmien sena.**

---

<sup>13</sup> Dr. Martin Bajada – Dok. MB1.



**Il-Qorti spjegat lill-hati bi kliem ċar ir-responsabbiltà tiegħu taħt l-artikolu 28B tal-Kapitolu 9 tal-Liġijiet ta' Malta jekk huwa jikkommetti matul il-perijodu operattiv reat li għalih hemm piena ta' priġunerija.**

**DR. RACHEL MONTEBELLO**

**MAĠISTRAT.**